

ବିଶୁଦ୍ଧିମାୟତା ଜାପାପାଟିଆ



ભાગ • ૧૦

- ૧ કચેરીમેં જાઉંગા
- ૨ રાજકન્યા અને ચાર પ્રવાસીઓ
- ૩ સોનબાઈ અને રૂપબાઈ
- ૪ બૂકા પેટ ફૂટયા
- ૫ કેડ, કંદોરો અને કાછડી—અમે ત્રણ જણા
- ૬ શિયાળ
- ૭ રેંટિયો કહે હું રણેશરી
- ૮ બાટપગ સડે
- ૯ કાગે મારું મોતી લીધું

□ મૂલ્ય રૂ. ૭-૫૦



- લેખક : ગિજુભાઈ બધેકા સજાવટ : આબિદ સુરતી © પ્રકાશકનાં
- પ્રકાશક : આર. આર. શેઠની કંપની, પ્રિન્સેસ સ્ટ્રીટ, મુંબઈ ૪૦૦ ૦૦૨ તથા અમદાવાદ - ૩૮૦ ૦૦૧
- પરિષ્કૃત દ્વિતીય આવૃત્તિ ૧૯૮૯ □ મુદ્રક : જયકર ઓફસેટ પ્રિન્ટર્સ શિવાકાશી - ૬૨૬૧૮૯

એક હતો ઉંદર. એક વાર તે ગામમાં જતો હતો. ત્યાં રસ્તા ઉપરથી તેને એક લૂગડાનો કચ્કો જડ્યો. આગળ ચાલ્યો ત્યાં એક દરજની દુકાન આવી. દરજ સામે જોઈ તેણે કહ્યું - અરે

એ દરજ! આ લૂગડાની જરા ટોપી સીવી દેજે; સારી મજાની સીવજે હોં!

દરજએ કહ્યું - ઈ કોણ છે વળી?

ઉંદર કહે - એ તો હું ઉંદર છું; આ જરા ટોપી સીવી દે, ટોપી! વાર કેમ લગાડે છે?

દરજ કહે - ચાલતો થા, ચાલતો. આ ગજ ઉપાડીને મારીશ ના, તો મરી જઈશ, મરી!

ઉંદર કહે - શું ખોલ્યો? આ ટોપી સીવી દે છે કે નહિ? કેમ; નથી સીવી દેવી? જોજે હોં, ટોપી સીવી નહિ દે તો...

કચેરીમેં જાંગા, સિપાઈકું બુલાંગા;
ખડે માર દેંગા, તમાસા દેખુંગા.

દરજ કહે - શું ખોલ્યો, ઉંદરડા! ફરી ખોલ જોઈએ, ફરી!



ઉંદર કહે -

કચેરીમેં જાઉંગા, સિપાઈકું બુલાઉંગા;
બડે માર દેઉંગા, તમાસા દેખૂંગા.

દરજી તો એકદમ બી ગયો ને બોલ્યો -
ભાઈસા'બ! કચેરીમાં જઈશ મા. લાવ તારું
લૂગડું; તને જી જી ટોપી સીવી દઉં.

પછી ઉંદરને ટોપી સીવી દીધી; એટલે ઉંદર-
ભાઈ ટોપી પહેરીને રોક્કમાં ને રોક્કમાં ચાલ્યા.
આગળ ગયા ત્યાં એક ભરત ભરનારની દુકાન
આવી. ભરત ભરનારની સામે જોઈને ઉંદરે
કહ્યું -- અરે એ ભરત ભરવાવાળા! આ ટોપીમાં
જરા ભરત ભરી દેજે.

ભરત ભરવાવાળાએ ઉંદરની સામે જોયું અને
કહ્યું -- કોણ, ઈ ઉંદરડો છે કે? ચાલતો થા,
ચાલતો. અહીં કોણ નવરો બેઠો છે ભરત
ભરવા?

ઉંદર કહે - કેમ, ભરત ભરી દેવું છે કે નહિ?
ભરત ભરી દેવું જ પડશે. આ ઉંદરભાઈને
ઓળખે છે?

ભરતવાળો કહે - હવે ચાલ્યો જ, ચાલ્યો.
આ સોય મારીશ ના, તો મરી જઈશ, મરી!
ઉંદર કહે - એમ કે? ઠીક છે ત્યારે, તો તને
ખખર પાડીશ.

કચેરીમેં જાઉંગા, સિપાઈકું બુલાઉંગા;
બડે માર દેઉંગા, તમાસા દેખૂંગા.

ભરતવાળો કહે - ભાઈસા'બ! કચેરીમાં જઈશ
મા અને સિપાઈને બોલાવીશ મા. લાવ તારી
ટોપી; જી ભરત ભરી દઉં.

ઉંદરભાઈ તો ટોપીને ભરત ભરાવી માથે
ઓઢી રોક્કમાં ચાલ્યા. આગળ જતાં એક મોતી-

વાળાની દુકાન આવી. ત્યાં ઉંદરે મોતીવાળાની
સામે જોઈને કહ્યું - અરે, એ મોતીવાળા! દેખે
છે કે? આ ટોપીમાં જરા મોતી ભરી દે, મોતી.
મોતીવાળાએ ચિડાઈને કહ્યું - કેમ, મોતી
કાંઈ મફત બફત આવે છે? મોતીના તો પૈસા
પડે છે, પૈસા.

ઉંદર કહે - એમ? પૈસા પડે છે, ખરું કે?
ઠીક છે, તને પણ જોઈ લઉં છું.

કચેરીમેં જાઉંગા, સિપાઈકું બુલાઉંગા;
બડે માર દેઉંગા, તમાસા દેખૂંગા.

મોતીવાળો તો એકદમ ડરી ગયો ને બોલ્યો -
અરે ભાઈ! કચેરીમાં જશો મા અને સિપાઈને
બોલાવશો મા. હમણાં જ ટોપીમાં મોતી ભરી
આપું છું.

પછી ઉંદરભાઈ મોતી-ભરેલી ટોપી પહેરીને
ચાલ્યા. રસ્તા ઉપર એક ડમરુ વેચવાવાળો બેઠો

હતો તેની પાસેથી ઉંદરે ડમરુ માગ્યું, એટલે
તેણે તુરત જ ડમરુ આપી દીધું. પછી ઉંદર-
ભાઈ માથે ટોપી ઓઢીને ડમરુ વગાડતા વગાડતા

ડમ ડમ ડમાક, ડમ ડમ ડમાક;

ડમ ડમ ડમાક, ડમ ડમ ડમાક.

કરતા ચાલ્યા. રાજના મહેલ આગળ થઈને
ઉંદરભાઈ જતા હતા ત્યાં તેણે રાજને જોયો.
એટલે ઉંદરભાઈ બોલ્યા -

રાજ કરતાં મારી ટોપી સારી, સારી;

રાજ કરતાં મારી ટોપી સારી, સારી.

રાજ કહે - આ વળી કોણ? મારા કરતાં ઉંદરડા-
ની ટોપી સારી કહે છે? એલા લઈ લો એની
ટોપી!

ઉંદરની ટોપી સિપાઈઓએ લઈ લીધી એટલે

ઉંદરભાઈ ડમરુ વગાડતાં વગાડતાં બોલ્યા -

રાજા ભિખારી, મારી ટોપી લીધી;

રાજા ભિખારી, મારી ટોપી લીધી.

ડુમ ડુમ ડુમાક, ડુમ ડુમ ડુમાક;

ડુમ ડુમ ડુમાક, ડુમ ડુમ ડુમાક.

રાજા કહે: હું કાંઈ ભિખારી નથી! આપી દો
એને એની ટોપી પાછી!

રાજાએ ઉંદરને ટોપી પાછી આપી દીધી

એટલે ઉંદર કહે -

રાજા મારાથી બીનો, મારી ટોપી દીધી;

રાજા મારાથી બીનો, મારી ટોપી દીધી.


ડુમ ડુમ ડુમાક, ડુમ ડુમ ડુમાક;

ડુમ ડુમ ડુમાક, ડુમ ડુમ ડુમાક.

પછી ઉંદરભાઈ તો ડમરુ વગાડતા વગાડતા

અને ઉપર પ્રમાણે બોલતા બોલતા ચાલ્યા

ગયા●



એક હતી રાજકન્યા. કન્યા ઘણી જ હોશિયાર અને ડાહી હતી. જેવી હોશિયાર અને ડાહી એવી જ ભલી અને દયાળુ; ને એવી જ ભણેલીગણેલી. રાજ એને પૂછીને વાત કરે; રાણી એને પૂછીને પગ મૂકે.

ગરીબગુરખાં તો રાજકન્યાને આશરે. રોગીદોગી તો કે' રાજકન્યાને પનારે. સાધુ-ખાવા તો કે' રાજકન્યાના સદાવ્રતમાં. રાજથી રંક સુધી સૌને રાજકન્યા વહાલી; સૌ એના બે બે મોઢે વખાણુ કરે. સૌ ભગવાન પાસે માગે... હે ભગવાન! રાજકન્યાને સાજ્જતાજી રાખજે અને સૌ વરસની કરજે!

એક વાર એ ગામમાં ચાર પ્રવાસીઓ આવ્યા. પ્રવાસીઓ મોટા પડિતો હતા. ચારે પ્રવાસીઓએ રાજકન્યાની હોશિયારીની વાત સાંભળી. મનમાં થયું... આવી રાજકન્યાને મળવું જોઈએ, ને તેની સાથે વાત કરવી જોઈએ.

ચારે જણા વિચાર કરવા બેઠા - કેમ કરશું? એક કહે - એના અન્નક્ષેત્રમાં ચાલો. ત્યાં એ મળશે ને ત્યાં વાત થશે. પહેલો જણ અન્નક્ષેત્રમાં ગયો. સાધુખાવા સાથે સદાવ્રત લેવા બેઠો ત્યાં તો રાજકુમારી નીકળી ને એની જ સામે જોઈને ખોલી - ભાઈ! તમે અહીં કેમ? તમે કાંઈ સાધુખાવા નથી. તમે કોણ છો? પહેલો કહે - હું એક મુસાફર છું.

રાજકન્યા કહે - ખોટી વાત. આ દુનિયામાં બે જ મુસાફર છે. તું ત્રીજો કોણ? પહેલો માણસ પાછો ગયો. બીજા ત્રણે જણાને વાત કરી. બધા અચંબો પામ્યા.

બીજો કહે - હવે હું જાઉં તો ખરો, મને શું કહે છે! બીજો જણ અન્નક્ષેત્રમાં ગયો ને

ખાવાસાધુ ભેગો બેઠો.

રાજકન્યા નીકળી ને પૂછ્યું - અરે ભાઈ! તું કોણ છે? તું કોઈ સાધુખાવો નથી.

બીજાએ કહ્યું - હું તો એક ગરીબ માણસ છું. રાજકન્યા કહે - આ દુનિયામાં બે જ જણ ગરીબ છે. તું વળી ત્રીજો કોણ? મુસાફર કાંઈ ઉત્તર આપી શક્યો નહિ ને પાછો ગયો.

જઈને બીજાઓને વાત કરી. બધાએ ઘણા ઘણા વિચાર કર્યા પણ કંઈ સૂઝ્યું નહિ. પાછો ત્રીજો જણ ઊપડ્યો. અન્નક્ષેત્રમાં બેઠો હતો ત્યાં


રાજકન્યા અને ચાર પ્રવાસીઓ

રાજકન્યા નીકળી ને પૂછ્યું - ભલા! તું અહીં કોણ? અહીં તો માત્ર ખાવાસાધુ આવે છે. વળી તું ક્યાંથી?

ત્રીજો કહે - હું એક નર છું.

રાજકન્યા કહે - ભાઈ! આ દુનિયામાં નર બે જ જણ છે. તું ત્રીજો વળી ક્યાંથી?

મુસાફર વિચારમાં પડી ગયો. કંઈ જ ઉત્તર આપી શક્યો નહિ. બીજાઓની જેમ તે પણ નીચું મોં ધાલી પાછો ગયો. પછી ઉતારે



આવી બધી વાત કરી. ચારે જણા માર્યું ખંજવાળવા લાગ્યાં. ઘણા વિચાર કર્યા ને પોથીઓ જોઈ વળ્યા, પણ કાંઈ સૂઝ્યું નહિ. છેવટે ચોથો જણ કહે - હવે હું પણ જઈ આવું. ચોથો અન્નક્ષેત્રમાં જઈને બેઠો. રાજકન્યાએ તેની જ સામે જોઈને પૂછ્યું - અરે, તું કોણ છે? અહીં શું કામ છે?

ચોથો કહે - હું એક મૂર્ખ છું.

રાજકન્યા કહે - આ દુનિયામાં માત્ર બે જ મૂર્ખ છે. તું ત્રીજો કયાંથી? બિચારો ચોથો મુસાફર પણ કાંઈ જવાબ આપી શક્યો નહિ. તે પણ ઉતારા ભણી ચાલી નીકળ્યો.

ચારે જણાએ ઘણા વિચાર કર્યા. ઘણાં શાસ્ત્રો જોયાં પણ કાંઈ જડ્યું નહિ. પછી તો ચારે રાજકન્યા પાસે ગયા ને એણે પૂછેલા સવાલોના જવાબો એની જ પાસેથી માગ્યા. રાજકન્યા જ્યાં ચારે પ્રવાસીઓ સાથે વાત કરતી બેઠી છે, ત્યાં રાજાનો પ્રધાન આવ્યો ને ચારે જણાને પકડ્યા.

રાજકન્યા વિચારમાં પડી. તરત જ પોતે રાજમહેલમાં ગઈ ને રાજાને કારણ પૂછ્યું. રાજા કહે - પ્રધાન કહે છે કે એ લોકો જાસૂસો છે. પારકા રાજ્યમાંથી આવેલા છે. એમને મહેલમાં કેમ તેડાય? એમને મારે ફાંસીએ દેવા પડશે.

રાજકન્યા કહે - બહુ સાદું, એમાં શું! પણ એમને મેં ચાર સવાલ પૂછેલા છે, ને એમને એ આવડ્યા નથી. મારે એના જવાબ દેવાના છે. એ કામ થઈ રહે એટલો વખત છૂટ આપો.

રાજા કહે - સવાલ? સવાલ શાના? કયા

સવાલ?

રાજાને રાજકન્યાએ પોતાના ચારે સવાલો કહી સંભળાવ્યા. રાજા પણ મૂંઝાઈ ગયો. પોતે પણ ઘણો વિચાર કર્યો પણ જવાબ જડ્યો નહિ. છેવટે રાજા કહે - ત્યારે હવે તું જ એના જવાબ આપ.

રાજકન્યાએ રાજકચેરી ભરાવી. પેલા પ્રવાસીઓને પણ કચેરીમાં હાજર કરવામાં આવ્યા. તેમના હાથપગમાં બેંડીઓ હતી ને હાથે મોંએ બેંડા હતા.

રાજકન્યાએ મુસાફરોને પૂછેલા સવાલો સૌને પૂછ્યા. કોઈ જવાબ આપી ન શક્યું. રાજકન્યા પછી પોતે જ જવાબ આપવા બેઠી. સૌ અચંખાથી જોઈ રહ્યા.

રાજકન્યા કહે - આ જગતમાં બે જ મુસાફર છે : એક સૂર્ય અને એક ચંદ્ર, બધાએ હા ભણી. રાજકન્યા કહે - આ જગતમાં બે જ જણ ગરીબ છે : એક ગાય અને એક સ્ત્રી. સૌએ વળી હા કહી.

રાજકન્યા કહે - આ જગતમાં બે જણ જ ખરા નર છે : એક અર્જુન અને બીજા શ્રીકૃષ્ણ. બધાએ કાન પકડ્યા.

રાજકન્યા કહે - આ જગતમાં બે જ મૂર્ખ છે : એક રાજા અને એક પ્રધાન. કેમ કે આ બિચારા પંડિતોને જાસૂસ કહી તેઓ તેમને ફાંસીએ લટકાવે છે!

રાજા ખસિયાણો પડી ગયો પણ રાજકન્યાની હોશિયારી જોઈ રાજા થયો ને ચારે જણાને છોડી મૂક્યા. પછી ચારે પંડિતો રાજકન્યાને મહેલે ગયા ને ખૂબ ખૂબ વાર્તાલાપ કરીને પોતાના ઉતારે ગયા●

એક હતી સોનબાઈ, અને
એક હતી રૂપબાઈ. એ બે
બહેનપણીઓ હતી. એક
વાર સોનબાઈ અને રૂપબાઈ
ધૂળ લેવા ગયાં. સોનબાઈ
ખોદે ત્યાં સોનું નીકળે.
રૂપબાઈને આથી અદેબાઈ
આવી. બેઉ જણી જ્યારે
સૂંડલા ભરી રહી ત્યારે

સોનબાઈ રૂપબાઈને કહે—
બહેન, બહેન! આ મારો
સૂંડલો ચડાવ ને?
રૂપબાઈ કહે— હું તો તારો
સૂંડલો કાંઈ ચડાવતી નથી.
ચડાવ ને તારી મેળાએ?
મારો સૂંડલો ચડાવીને હું
તો મારે આ ચાલી. એમ
કહીને રૂપબાઈએ તો

પોતાનો સૂંડલો પોતાને માથે
ચડાવ્યો ને ઘેર ચાલી ગઈ.
સોનબાઈ બિચારી વનમાં
એકલી રહી. એ તો ઊભી
ઊભી કોઈ ચડાવવાવાળાની
વાટ ભેવા લાગી. એટલામાં
ત્યાં એક બાવો નીકળ્યો.
સોનબાઈએ એ બાવાજને
કહ્યું— બાવાજ, બાવાજ!
મને જરા સૂંડલો ચડાવો ને?
બાવો સૂંડલો ચડાવવા પાસે
આવ્યો; પણ સોનબાઈની
નજીક આવ્યો એટલે તો
એને સોનબાઈને ઉપાડી
જવાનો વિચાર થયો. એ
તો સોનબાઈને ખભે ચડાવી
ચાલતો થઈ ગયો.
બાવો સોનબાઈને વનમાં
ખૂબ દૂર લઈ ગયો. ત્યાં
એક ઊંચું ઝાડ હતું. તેના
ઉપર એણે સોનબાઈને
ચડાવ્યાં. પછી એ ગામમાં
ગયો ને માખણ લાવી
માખણ ઝાડના થડને
ચોપડયું. ઝાડના થડને

સોનબાઈ અને રૂપબાઈ



માખણ ચોપડયું એટલે સોન-
બાઈ નીચે ઊતરી શકે નહિ
અને કોઈ ઉપર ચડી પણ
શકે નહિ. બાવો રોજ લોટ
માગવા જાય અને સોનબાઈ
એકલાં ઝાડ ઉપર રહે.
સોનબાઈ બિચારાં બહુ જ
મૂંઝાય પણ કરે શું? ઝાડ
પરથી નીચે ઊતરાય જ
નહિ ત્યાં?

ઘણે વખતે સોનબાઈના
ભાઈનાં લગ્ન કરવાનો દિવસ
આવ્યો. જન જોડી સોન-
બાઈનાં માખાપ બીજે ગામ
જવા નીકળ્યાં. રસ્તામાં જે
ઝાડ ઉપર સોનબાઈ રહેતાં
હતાં તે જ ઝાડ આવ્યું.
સૌ એ ઝાડ નીચે ભાતું
ખાવા બેઠાં. સોનબાઈએ
ઉપર બેઠાં બેઠાં બધાંયને
દેખ્યાં; મનમાં મનમાં તેને
રોવું આવી ગયું. તેનો
પાળેલો મોતિયો કૂતરો પણ
જનમાં સાથે જ હતો.
મોતિયાને જોઈને સોન-
બાઈનું હૈયું ખૂબ ભરાઈ
આવ્યું. તે બોલી -

મોતિયા રે કૂતરા,
મોતિયા રે કૂતરા!
તમે તો સૌ જને જાવ છો,
ખાજલિયાં ખાજાં ખાવ છો,
પોટલીએ પાણી પીવ છો,

સોનબાઈ વનમાં એકલી !
સોનબાઈ એક વાર આમ
બોલ્યાં એટલે સૌ વિચારવા
લાગ્યાં - અરે! આ તે અહીં
કોણ બોલે છે? ત્યાં તો
વળી સોનબાઈ બોલ્યાં -
મોતિયા રે કૂતરા,
મોતિયા રે કૂતરા!
તમે તો સૌ જને જાવ છો,
ખાજલિયાં ખાજાં ખાવ છો,
પોટલીએ પાણી પીવ છો,
સોનબાઈ વનમાં એકલી !
માખાપના મનમાં થયું કે
આ તો જરૂર સોનબાઈ તો

જ સાદ. બધાંએ ઊંચે ઝાડ
તરફ જોયું તો સૌએ સોન-
બાઈને દીઠાં. પછી મોતિયે
થડ ઉપરનું બધું માખણ
ચાટી લીધું, અને સોનબાઈ
નો ભાઈ ઉપર ચડ્યો. તેણે
સોનબાઈને નીચે ઉતારી.
પછી સોનબાઈને સાથે
લઈને જન પોતાને રસ્તે
પડી ગઈ.

પાછળથી લોટ માગીને
બાવો ઝાડ પાસે આવીને
જુએ છે તો સોનબાઈ તો
ન મળે! ઝાડના થડ ઉપરથી
માખણ પણ કોઈક ચાટી
ગયેલું. બાવો તો ત્યાં
થઈને જનનું ગારું નીકળ્યું

હતું તેને ચીલે ચીલે
ચાલ્યો, અને જે ગામમાં
જન ગઈ હતી તે ગામમાં
ગયો. ગામમાં ફરવા
લાગ્યો ને બોલવા લાગ્યો -
લાવ મારી સોની
નીકર ધોકો લગાવી દઉં;
લાવ મારી સોની
નીકર ધોકો લગાવી દઉં.
સોનબાઈએ ખાવાને ભાજ્યો
એટલે એણે સૌને કહ્યું - આ
બાવો જ મને લઈ ગયો
હતો.

પછી એક જણાએ ખાવાને
કહ્યું - ખાવાજી ! સોની
જોઈએ છે ?

બાવો કહે - હા.

એટલે પેલા માણસે ખાવાને
કહ્યું - ત્યારે ખાવાજી ! બેસો
આ ખાટલા ઉપર. હમણાં
સોનીને લઈ આવું છું.

ખાટલો ફૂવા ઉપર ઢાળ્યો
હતો ને અંદર વાણ ભર્યા
વિનાનો હતો; તેના ઉપર
એકલો ચોફાળ પાથર્યો હતો.
ત્યાં ખાવાજી સોનીને લોભે
ચોફાળ પર બેસવા ગયા
ત્યાં ઘણ દઈને ફૂવામાં પડ્યા
ને ડૂબી મૂઆ! પછી સોન-
બાઈ અને સૌ ભાઈને
પરણાવીને ઘેર આવ્યાં

એક હતી જૂ. તે ગઈ ના'વા. પછી નદીમાં
ના'તાં ના'તાં એનું પેટ ફૂટી ગયું; તેથી નદી
લોહી લોહી થઈ ગઈ. ત્યાં એક કાગડો પાણી
પીવા આવ્યો. નદી લોહી લોહી થયેલી જોઈને
કાગડો કહે - નદીબાઈ, નદીબાઈ ! તમે આમ
લોહી લોહી કેમ છો ?

નદી કહે -

જૂકા પેટ ફૂટ્યા, નદી લોહી લોહી;
અને કાગડો કાણો.

ત્યાં તો કાગડો કાણો થઈ ગયો. પછી ઊડતો
ઊડતો કાગડો બાવળ ઉપર જઈને બેઠો.
બાવળ કહે - કાગડાબાઈ, કાગડાબાઈ ! તમે
કાણા કેમ થયા ?

કાગડો કહે -

જૂકા પેટ ફૂટ્યા, નદી લોહી લોહી;
કાગડો કાણો અને બાવળ વાંકો.

જૂકા પેટ ફૂટ્યા



ત્યાં તો ખાવળ વાંકો થઈ ગયો. થોડી વારે
એક સુતાર ખાવળ કાપવા આવ્યો. સુતાર કહે -



ખાવળભાઈ, ખાવળભાઈ! તમે વાંકા કેમ?
ખાવળ કહે -

જૂકા પેટ ફૂટ્યા, નદી લોહી લોહી;
કાગડો કાણો, ખાવળ વાંકો,
અને સુતાર હૂંઠો.

ત્યાં તો સુતાર હૂંઠો થઈ ગયો. પછી તો હૂંઠો
સુતાર એક વાણિયાની દુકાને લોટ લેવા ગયો.
વાણિયો કહે - અરે સુતારભાઈ, સુતારભાઈ!
તમે હૂંઠા કેમ થયા?

સુતાર કહે -

જૂકા પેટ ફૂટ્યા, નદી લોહી લોહી;
કાગડો કાણો, ખાવળ વાંકો;
સુતાર હૂંઠો અને વાણિયો ખે'રો.

ત્યાં તો વાણિયો ખે'રો થઈ ગયો. ત્યાં
વાણિયાની દુકાને એક ગોલી તેલ લેવા
આવી. ગોલી કહે - વાણિયા, વાણિયા! ખે'રો
કેમ થઈ ગયો?

વાણિયો કહે -

જૂકા પેટ ફૂટ્યા, નદી લોહી લોહી;
કાગડો કાણો, ખાવળ વાંકો;
સુતાર હૂંઠો, વાણિયો ખે'રો;
અને ગોલી નાચતી.

ત્યાં તો ગોલી નાચવા માંડી. પછી ગોલી
નાચતી નાચતી ત્યાંથી રાણી પાસે ગઈ. રાણી
કહે - ગોલી, ગોલી! તું નાચે છે કેમ?
ગોલી કહે -

જૂકા પેટ ફૂટ્યા, નદી લોહી લોહી;
કાગડો કાણો, ખાવળ વાંકો;
સુતાર હૂંઠો, વાણિયો ખે'રો;
ગોલી નાચતી અને રાણી દાસી.

પછી રાણી દાસી બની ગઈ●

એક હતો વાણિયો. તે એક વાર ગામ જતો હતો. રસ્તે તેને ચાર ચોર મળ્યા. દૂરથી ચાર ચોરને જોઈને વાણિયાભાઈએ વિચાર કર્યો કે કંઈક યુક્તિ કરીને ચોરને ઠગવા જોઈએ. નહિતર આપણે છીએ એકલા ને ચોર છે ચાર; થપાટ મારીને જો લઈ જશે તો આપણાથી કંઈ ખોલાશે નહિ.

એટલામાં ચોર નજીક આવી પહોંચ્યા. વાણિયો તો ચોરને જોઈને હેઠે ખેંચી ગયો અને ખોલવા લાગ્યો - મારી સાથે ખાર જણા છે, પણ આવ્યા નહિ. હું તો વાટ જોઈનેય થાક્યો. થોડી વાર ખેંચીને હું તો જઈશ; એને માટે

તે હું ક્યાં સુધી ખેંચી રહું?

ચોરોએ વાણિયાને ખોલતો સાંભળીને પૂછ્યું - અલ્યા, ખાર જણ તે કોણ છે?

કેડ, કંદોરો ને કાછડી, અમે ત્રણ જણા; તેલ, પળી ને તાંબડી, અમે છ જણા; ડાંગ, ડોસો ને લાકડી, અમે નવ જણા; શેઠ, વાણિયો ને હાટડી, અમે ખાર જણા.

ચોરો તો આ સાંભળીને ધા જ ખાઈ ગયા. તેઓએ માન્યું કે આ તો ખાર જણા છે, અને આપણે છીએ ચાર જણા એટલે ફાવશું નહિ. આમ વિચારી તેઓ ચાલ્યા ગયા ને યુક્તિબાજ વાણિયો ઘરભેગો થઈ ગયો.

કેડ, કંદોરો ને કાછડી અમે ત્રણ જણા





એક હતું શિયાળ. લુચ્ચાનું સરદાર. રોજ એક કણુખીના ઝૂપડામાં પેસે, હાંડલું ફીડે ને અંદરથી ભાત ખાઈ જાય. કેમે કયું પકડાય નહિ.

એક વાર ખેડૂત ખેતરે જ ન ગયો. દિવસ આખો ઝાડ પાછળ સંતાઈ રહ્યો. બપોર થયા એટલે શિયાળ આવ્યું. નળિયાં વરખોળ્યાં ને ઉપરથી અંદર ગયું. હાંડલું ફીડ્યું ને ભાત ખાધા. ખેડૂત કહે—હં, આનાં જ કામાં છે. એક વાર પકડીને પાંશડું કરવા દે!

જ્યાં શિયાળ બહાર જવા જાય ત્યાં ફાંસો નાખી પકડ્યું ને ઝાડની ડાળે ઊંધે માથે લટકાવ્યું. શિયાળભાઈ તો ઊંધે માથે ઝૂલ્યા! જતાં જતાં ખેડૂતે ઘરવાળીને કહ્યું—સાંભળ્યું કે! આજે આ શિયાળને જ રાંધી ખાવું છે. હમણાં પાછો આવીને કાપું છું.

શિયાળભાઈના તો હોશકોશ ઊડી ગયા. પણ એણે વિચાર કર્યો—મરવાના તો છીએ જ. ભેઈએ, કંઈ યુક્તિ કર્યે છુટાય તો.

શિયાળ



ખેડૂતની ઘરવાળી ધાન ખાંડતી હતી. વારે વારે સાંખેલું લઈને તે થાકી જવા આવી હતી. લાગ જોઈને શિયાળ કહે - ખા, ખા! તમે શીદ ને ખાંડો છો! લ્યો ને હું જ તમને ખાંડી આપું! મને ખાંડતાં સાડું આવડે છે. ઘરવાળી ભોળવાઈ. એણે તો શિયાળને છૂટું કર્યું. શિયાળભાઈ પણ ઠાવડું મોટું રાખીને ખાંડવા બેઠા. વિચાર કરતા હતા ... ક્યારે લાગ મળે ને વડી ઢેકી ભાગું? ત્યાં ઘરવાળી કંઈક કામે ધરમાં ગઈ ને શિયાળભાઈ ભાગ્યા. પછી કંઈ હાથ આવે? એ તો ગયા તે ગયા. ઢેઠ જંગલમાં પોતાની બખોલમાં પહોંચી ગયા!

ઘરવાળી તો રોવા લાગી - હાય, હાય! હવે શું થશે? સીમમાંથી એ આવશે ને કહેશે કે મારું શિયાળ લાવ, તો હું શું કહીશ?

ઘરના એક ઉંદરે રડવું સાંભળ્યું. તે દરમાંથી બહાર આવ્યો ને બોલ્યો - ખા, ખા! રડો છો શું કામ? એ શિયાળને હું લઈ આવું, પછી છે કાંઈ?

બાઈ કહે - ખાપું! તો તો તારો જ પાડ! તો તો તને રોજ દાણા ને એવું એવું ખવરાવીશ.

ઉંદર કહે - તો મારી પૂંછડીએ એક ટોપલી બાંધો ને મહીં ખાવાનું મૂકો. ઉંદરની પૂંછડીએ બાઈએ એક ટોપલી બાંધી ને અંદર ખાવાનું મૂક્યું. ઉંદર તો સીમમાં ચાલ્યો. જંગલમાં ફરી ફરીને એણે શિયાળની બખોલ શોધી કાઢી. અંદર શિયાળ પડ્યું હતું.

શિયાળ તો બહાર નીકળે જ નહિ. રખે ને ખેડૂત વાંસે આવે ને પકડીને મારે તો? પણ ભાઈને પેટમાં ભૂખ લાગેલી તે ગલૂડિયાં બોલે.

ત્યાં તો ઉંદરભાઈ ટોપલી લઈને બખોલ પાસે આવ્યા. ટોપલીમાં મજનું ખાવાનું. શિયાળભાઈ ના મોંમાં પાણી આવ્યાં. જરાક બખોલના મોં આગળ આવીને બુચ્ચે તો ઉંદરડો - ઓહો, આ તો ઉંદરડો છે! ચાલ, બહાર જઈ ને ખાવાનું મારું.

શિયાળ કહે - ઉંદરભાઈ, ઉંદરભાઈ! જરા ખાવાનું આપો ને? ભૂખ લાગી છે.

ઉંદર કહે - એમ કાંઈ મળે? મારું એક કામ કર તો આપું.

શિયાળ કહે - કહે જોઈએ?

ઉંદર કહે - મારે એક ભારો ખડ જોઈએ છે. તે તારી પીઠ પર મૂકી ઘર સુધી પહોંચાડ.

શિયાળ કહે - ઠીક ત્યારે, એમ કહું. શિયાળની પીઠ ઉપર ખડનો ભારો ભરી ઉંદર ને શિયાળ ચાલી નીકળ્યા. મોઢા આગળ ઉંદર ને વાંસે શિયાળ. આઘેરાક જઈ ઉંદરે બે પથરા શોધ્યા ને બંને ઢખકારીને 'ઢખ ઢખ' કરવા લાગ્યો.

શિયાળ કહે - એ શું કરો છો, ઉંદરભાઈ?

ઉંદર કહે - એ તો ઢખ ઢખ. એમ તો અમે કરીએ. થોડી વારમાં તો બે પથરાથી દેવતા પડ્યો તે ઉંદરે ખડમાં નાખ્યો, ત્યાં તો ખડ હડહડ કરતું સળગ્યું.

શિયાળ કહે - આ શું રે? આ શું રે?

ઉંદર કહે - એ તો હડહડ. એ તો એમ જ હોય. એમ તો અમે કરીએ, ખડ ખડ્યું ને સાથે શિયાળનો વાંસો પણ ખડ્યો. શિયાળ તો રાડો પાડતું પાડતું બખોલમાં પેસી ગયું.

બીજા દિવસ થયો ને ઉંદર વૈદ બનીને ચાલ્યો. બખોલ પાસે આવીને કહે -

દાંત દુખતો મટાડું,
 વા વાતો મટાડું,
 દાઝ પડેલી મટાડું.
 સાંભળીને શિયાળ બહાર આવ્યું. કહે - ભાઈ!
 દવા આપશો કે?
 ઉંદર કહે - શાની આપું?
 શિયાળ કહે - દાઝચાની; બળ્યાની.
 ઉંદર કહે - લ્યો આ લેપ; લગાડો. એમ કહી
 ઉંદરભાઈએ શિયાળને મરચાંનો પિંડો આપ્યો.
 શિયાળભાઈએ મરચાં તો લગાડ્યાં પણ પછી
 થયું કે હવે કયાં જઈશ? શિયાળ કહે - આ
 શું રે? આ શું રે?
 ઉંદર કહે - એ તો કાળી લાય રે; એ તો કાળી
 લાય રે!
 શિયાળ તો બળતું બળતું અંદર ગયું. પછી
 કહે - હવે આ બખોલમાં તો રહેવું જ નહિ.
 ત્યાંથી ભાગીને શિયાળ તો દરિયાકિનારે ગયું;
 ઉંદર ગયો પાછળ પાછળ. શિયાળ ભૂખ્યું ભૂખ્યું

ટળવળતું હતું.
 ઉંદરભાઈ લાકડું કોરવા લાગ્યા. શિયાળ કહે -
 અરે ઉંદરભાઈ! કાંઈ ખાવાનું ખતાવશો?
 ઉંદર કહે - સામે તીરે જઈએ તો મળે. આ
 હું એટલા માટે વહાણ કડું છું.
 શિયાળ કહે - ચાલ ને ભાઈ! મનેય શિખ-
 વાડ ને!
 ઉંદર કહે - બનાવ પેલા ખડનું. શિયાળે ખડનું
 વહાણ કર્યું ને ઉંદરે લાકડાનું કર્યું. બંને
 દરિયામાં ચાલ્યા. થોડેક ગયા ત્યાં તો ખડનું
 વહાણ ડૂબ્યું ને શિયાળભાઈ પાણી પીવા
 લાગ્યા. ઉંદરભાઈ તો તરતા જાય ને ડોલતા
 જાય.

એટલામાં તો શિયાળ અધમૂઠું થઈ ગયું.
 ઉંદરભાઈએ ગળામાં દોરી નાખી પકડી લીધું
 ને ઢસડીને ઘેર આણ્યું. પછી ખેડૂતને ઘેર જઈ
 ધણિયાણીને કહે - લ્યો, આ શિયાળ. હવે
 રોશો નહિ●



રૅટિયો કહે હું રણેશરી

એક હતી કણબણ. એને એક દિવસ લાડવા ખાવાનું મન થયું. એણે તો લાડવા કર્યા. ત્યાં તો કણબી ખેતરથી આવ્યો ને કહે - ઠીક, ચાલ મને શિરાવવા દે. કણબણે તો પટેલને અડદની દાળ ને જુવારનો રોટલો શિરામણમાં આપ્યાં. પટેલ કહે - આ લાડવા તો લાવ! એ કોના સારું મૂક્યા છે? કણબણ કહે - એ તો રૅટિયાને નિવેદ કર્યા છે.

રૅટિયો કહે હું રણેશરી, ત્રાક કહે હું પરમેશરી; ત્રાગડા નાખું ગણી ગણી, ન જમે એક ધરનો ધણી. એમ કહીને કણબણે તો પોતે એકલીએ બધા લાડવા ખાધા. કણબી કહે ... આ કણબણે તો ભારે કરી! ઠીક છે; આપણે પણ કરી બતાવીએ. બીજે દિવસે કણબી કહે - આજે મારે હળને નિવેદ કરવા છે. કણબીએ પણ મજના લાડવા ખનાવ્યા. કણબણને એમ કે એ મને તો આપશે જ ના? એણે તો ધરમાં પોતાને માટે બીજું કાંઈ રાંધ્યું નહિ.

પછી કણબી ખાવા બેઠો. ત્યાં કણબણ કહે - મનેય પીરસો ને?

કણબી કહે - લે આધી રહે, આધી. પાસે આવીશ તો મારા હળદેવને નિવેદ નહિ પહોંચે.

હળ કહે હું હળેશરી, ઘોસરું કહે હું પરમેશરી; નેણ બેતરું ને નાડી, ન જમે છોકરાની માડી. એમ કહીને કણબી એકલો લાડવા જમી ગયો ને કણબણ ઠઠી રહી.



ઊંટપગ સડે

એક હતી કીડી. એ ચાલી જતી હતી ત્યાં એક ઊંટના પગ તળે કચરાઈ. કીડીએ ઊંટને શાપ આપ્યો. ઊંટપગ સડે. ત્યાં તો ઊંટનો પગ સડી ગયો.

સડેલા પગવાળો ઊંટ એક પીપળાનાં પાન ખાવા ગયો. પીપળો કહે - કેમ ભાઈ! તમારો પગ કેમ સડી ગયો? શું થયું છે? કાલે તો તમારો પગ સાબેસારો હતો.

ઊંટ કહે - કીડીબાઈનો શાપ લાગ્યો છે.

ઊંટ પગ સડે ને પીપળપાન ખરે. ત્યાં તો પીપળાનાં બધાંય પાન ખરીને નીચે પડ્યાં. એટલામાં ત્યાં એક હોલો આવ્યો. પાન વિનાનો પીપળો બેઠને હોલો કહે - પીપળાભાઈ, પીપળાભાઈ! હજુ હમણાં જ તમારાં લીલાંછમ પાંદડાં આમ આમ હલતાં હતાં ને આ ઘડીકમાં તે શું થઈ ગયું? બધાંય પાંદડાં શાથી ખરી ગયાં?

પીપળો કહે - અરે ભાઈ, તમને ખબર નથી? કીડીબાઈનો શાપ લાગ્યો છે.

ઊંટપગ સડે, પીપળપાન ખરે, ને નપંખા હોસા.

ત્યાં તો હોલો બિચારો નપંખો થઈ ગયો. એની બંને પાંખો ખરી પડી.

હોલો તો તરસ ખૂબ લાગી હતી એટલે હળવે હળવે ચાલતો ચાલતો નદીએ પાણી પીવા ગયો. નપંખા હોલાને બેઠ નદી તો વિચારમાં પડી ગઈ. તે કહે - અરે હોલાભાઈ! આ તમને શું



થયું? ઘડીક પહેલાં તો યેય પાંખે ઊડતા
ઊડતા પાણી પીવા આવ્યા હતા, ને હવે તો
એકેય પાંખ નથી?

હોલો કહે — જાણતી નથી, ખહેન? કીડીબાઈ
નો શાપ લાગ્યો છે.

**ઊંટપગ સડે, પીપળપાન ખરે,
નપંખા હોલા ને નપાણી નદી.**

ત્યાં તો મોટી બધી નદી સુકાઈ ગઈ.
ઘડીક થઈ ત્યાં એક શિયાળ પાણી પીવા
આવ્યું. નદીમાં તો કાંકરા ઊડતા હતા. ખાલી-
ખમ નદી જોઈને શિયાળે કહ્યું — નદીબાઈ,
નદીબાઈ! કાલે તો રૂપાળાં બે કાંઠામાં વહ્યાં
જતાં હતાં ને આજે આમ કોરાંધાકોર કેમ
થઈ ગયાં? એકદમ તમને શું થયું?

નદી કહે — બાપુ! કીડીબાઈનો શાપ લાગ્યો છે.

**ઊંટપગ સડે, પીપળપાન ખરે,
નપંખા હોલા, નપાણી નદી,
ને બાંડા શિયાળ.**

ત્યાં તો શિયાળ બાંડું થઈ ગયું. એનું પૂંછડું
ખરીને નીચે પડ્યું.

ત્યાંથી શિયાળ વનમાં ચાલ્યું. રસ્તામાં તેને
એક ગોવાળિયો મળ્યો. ગોવાળ કહે — શિયાળ,
શિયાળ! તું બાંડું કેમ? તારી પૂંછડી ક્યાં
ગઈ?

શિયાળ કહે — એ તો કીડીબાઈનો શાપ
લાગ્યો છે.

**ઊંટપગ સડે, પીપળપાન ખરે,
નપંખા હોલા, નપાણી નદી,
બાંડા શિયાળ ને બેરિયા ગોવાળ.**

ત્યાં તો ગોવાળ બેરો થઈ ગયો. ગોવાળ તો
ગાયો ચારતો ચારતો સીમ ભણી ચાલ્યો. ત્યાં
તેને એક ભથવારી મળી. ભથવારીએ ગોવાળને
ગામનો રસ્તો પૂછ્યો. પણ સાંભળે કોણ?
ભથવારી તો ગોવાળની પાસે ગઈ ને તાણીને
બોલી — અરે ભાઈ! તમે બેરો કે દિવસ થયા?
આજ તો કાંઈ સાંભળતા જ નથી!

ગોવાળ કહે — તને ક્યાં ખબર છે? કીડીબાઈનો
શાપ લાગ્યો છે.

**ઊંટપગ સડે, પીપળપાન ખરે,
નપંખા હોલા, નપાણી નદી,**



ખાંડા શિયાળ, બે'રિયા ગોવાળ,
 ને ધૂણતી ભથવારી.
 ત્યાં તો ભથવારી ધૂણવા લાગી - ધૂ...ધૂ...
 ધૂ...ધૂ...ધૂ...ધૂ! એ તો ધૂણતી ધૂણતી ગામને
 પાદર આવી. ત્યાં એને એક પાણિયારી મળી.
 ભથવારીને ધૂણતી બેઈ પાણિયારી કહે - અરે
 બહેન! આ તે તને શું થયું છે? સીમમાં કાંઈ
 ઝોડખોડ તો નથી વળગ્યું ના?
 ભથવારી કહે - ઝોડ કાંઈ નથી વળગ્યું પણ
 કીડીબાઈનો શાપ છે.

ઊંટપગ સડે, પીપળપાન ખરે,
 નપંખા હોલા, નપાણી નદી,
 ખાંડા શિયાળ, બે'રિયા ગોવાળ,
 ધૂણતી ભથવારી ને બકતી પાણિયારી.

ત્યાં તો પાણિયારી બકવા લાગી.
 બકતી બકતી પાણિયારી ગામના ચોરા પાસેથી

નીકળી. ડાયરામાંથી એક જણે પૂછ્યું. એ
 પાણિયારી, પાણિયારી! કેમ કાંઈ ગાંડી થઈ
 ગઈ છે? બકતી બકતી કેમ ચાલી જાય છે?
 પાણિયારી કહે - ભાઈ! ગાંડી તો કાંઈ નથી.
 આ તો કીડીબાઈનો શાપ લાગ્યો છે.
 ઊંટપગ સડે, પીપળપાન ખરે,
 નપંખા હોલા, નપાણી નદી,
 ખાંડા શિયાળ, બે'રિયા ગોવાળ,
 ધૂણતી ભથવારી, બકતી પાણિયારી,
 ને નમૂછિયો ડાયરો.

ત્યાં તો ડાયરાના બધા માણસો નમૂછિયા થઈ
 ગયા ને રાગ કાઢીને ગાવા ને નાચવા લાગ્યા.
 ઊંટપગ સડે, પીપળપાન ખરે,
 નપંખા હોલા, નપાણી નદી,
 ખાંડા શિયાળ, બે'રિયા ગોવાળ,
 ધૂણતી ભથવારી, બકતી પાણિયારી,
 ને નમૂછિયો ડાયરો●



કાગે મારું મોતી લીધું

એક હતો કાગડો અને એક હતી કાખર.
કાગડો અને કાખર બંને લીમડાના ઝાડ નીચે
રમતાં હતાં. ત્યાં કાગડાને એક બેડાની ફૂદડી
જડી અને કાખરને એક મોતી જડ્યું.

કાગડો કહે-કાખરબહેન, કાખરબહેન! જુઓ
તો ખરાં! મને બેડાની ફૂદડી જડી.

કાખર કહે-જુઓ તો ખરા કાગડાભાઈ!
મને રૂપાણું મોતી જડ્યું!

કાગડો કહે-દેખાડો બેઈએ?

પછી કાખર મોતી દેખાડવા ગઈ ત્યાં કાગડો
મોતી લઈને લીમડે બેસી ગયો. પછી કાખર
કહે-કાગડા, કાગડા! મારું મોતી લાવ ને!

કાગડો કહે-હું તો નહિ આપું.

એટલે કાખરે ઝાડને કહ્યું-લીમડા, લીમડા!

કાગ ઉડાડ ને?

લીમડો કહે-હું શીદ ને ઉડાડું!

કાખર કહે-કાગે મારું મોતી લીધું,
માગું છું પણ આપે નહિ.

લીમડો કહે-હું તો કાગને કાંઈ ઉડાડતો
નથી.

પછી કાખર ગઈ સુતાર પાસે. જઈને સુતારને
કહે-સુતાર, સુતાર! લીમડો કાપ ને?

સુતાર કહે-હું શીદ ને કાપું?

કાખર કહે-લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

સુતાર કહે-હું તો કાંઈ લીમડો કાપતો નથી.
પછી કાખર ગઈ રાજ પાસે. જઈને રાજને
કહે-રાજજી, રાજજી! સુતારને દંડો ને?
રાજ કહે-હું શીદ ને દંડું?

કાખર કહે-સુતાર લીમડો કાપે નહિ,
લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

રાજ કહે-હું તો કાંઈ સુતારને દંડતો નથી.
પછી કાખરબાઈ તો ગયાં રાણી પાસે. જઈને
રાણીને કહે-રાણીજી, રાણીજી! રાજથી
રિસાઓ ને?

રાણી કહે-હું શીદ ને રિસાઉં?

કાખર કહે-રાજ સુતાર દંડે નહિ,
સુતાર લીમડો કાપે નહિ,
લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

રાણી કહે-હું તો રાજથી કાંઈ રિસાતી
નથી.

પછી તો ઉંદર પાસે જઈને કાખરબાઈએ
કહ્યું-ઉંદરભાઈ, ઉંદરભાઈ! તમે રાણીનાં
લૂગડાં કાપો ને?

ઉંદર કહે-હું તે શીદ ને કાપું?

કાખર કહે-રાણી રાજથી રિસાય નહિ,
રાજ સુતાર દંડે નહિ,
સુતાર લીમડો કાપે નહિ,
લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

ઉંદર કહે - હું તો કાંઈ રાણીનાં લૂગડાં કાપતો નથી.

પછી કાબરબાઈ ગયાં બિલ્લી પાસે. કાબર કહે - બિલ્લીબાઈ, બિલ્લીબાઈ! ઉંદર ખાઓ ને? બિલ્લી કહે - હું શીદ ને ખાઉં?

કાબર કહે - ઉંદર રાણીનાં લૂગડાં કાપે નહિ,
રાણી રાજથી રિસાય નહિ,
રાજ સુતાર દંડે નહિ,
સુતાર લીમડો કાપે નહિ,
લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

બિલ્લી કહે - હું તો કાંઈ ઉંદરને ખાતી નથી.
પછી કાબર ગઈ કુત્તા પાસે. કાબર કહે -
કુત્તા, કુત્તા! બિલ્લીને માર.

કુત્તો કહે - હું શીદ ને મારું?

કાબર કહે - બિલ્લી ઉંદર ખાય નહિ,
ઉંદર રાણીનાં લૂગડાં કાપે નહિ,
રાણી રાજથી રિસાય નહિ,
રાજ સુતાર દંડે નહિ,
સુતાર લીમડો કાપે નહિ,
લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

કુત્તો કહે - હું તો કાંઈ બિલ્લીને મારતો નથી.

કાબર તો ગઈ પછી ધોકા પાસે.

કાબર કહે - ધોકા, ધોકા! કુત્તાને માર ને?

ધોકો કહે - હું શીદ ને મારું?

કાબર કહે - કુત્તો બિલ્લી મારે નહિ,
બિલ્લી ઉંદર ખાય નહિ,
ઉંદર રાણીનાં લૂગડાં કાપે નહિ,
રાણી રાજથી રિસાય નહિ,
રાજ સુતાર દંડે નહિ,
સુતાર લીમડો કાપે નહિ,
લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

ધોકો કહે - હું તો કાંઈ કુત્તાને મારતો નથી.
ત્યાંથી કાબર ગઈ આગ પાસે. જઈને
કહે - આગ, આગ! ધોકો બાળ ને?

આગ કહે - હું શીદ ને બાળું?


કાબર કહે - ધોકો કુત્તાને મારે નહિ,
કુત્તો બિલ્લી મારે નહિ,
બિલ્લી ઉંદર ખાય નહિ,
ઉંદર રાણીનાં લૂગડાં કાપે નહિ,
રાણી રાજથી રિસાય નહિ,
રાજ સુતાર દંડે નહિ,
સુતાર લીમડો કાપે નહિ,
લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

આગ કહે - હું કાંઈ ધોકાને બાળતી નથી.

કાબર તો ત્યાંથી ચાલી દરિયા પાસે. જઈને
દરિયાને કહે - દરિયા, દરિયા! આગ ચાલવ ને?

દરિયો કહે - હું શીદ ને ચાલવું?

કાબર કહે - આગ ધોકો બાળે નહિ,
ધોકો કુત્તાને મારે નહિ,
કુત્તો બિલ્લી મારે નહિ,




બિલ્લી ઉંદર ખાય નહિ,
 ઉંદર રાણીનાં લૂગડાં કાપે નહિ,
 રાણી રાજથી રિસાય નહિ,
 રાજ સુતાર દંડે નહિ,
 સુતાર લીમડો કાપે નહિ,
 લીમડો કાગ ઉડાડે નહિ,
 કાગે મારું મોતી લીધું,
 મારું છું પણ આપે નહિ.

દરિયો કહે - હું તો કંઈ આગ ઓલવતો નથી.
 પછી કાબર ગઈ હાથી પાસે. હાથીને જઈને

કહે - હાથી, હાથી ! દરિયો ઢઢોળ.

હાથી કહે - હું શીદ ને ઢઢોળું ?

કાખર કહે - દરિયો આગ ઓસવે નહિ,
આગ ધોકો ખાળે નહિ,
ધોકો કુત્તાને મારે નહિ,
કુત્તો બિલ્લી મારે નહિ,
બિલ્લી ઉંદર ખાય નહિ,
ઉંદર રાણીનાં લૂગડાં કાપે નહિ,
રાણી રાજથી રિસાય નહિ,
રાજ સુતાર દેડે નહિ,



સુતાર લીમડો કાપે નહિ,
લીમડો કાગ ઉડાડે નહિ,
કાગે મારું મોતી લીધું,
માગું છું પણ આપે નહિ.

હાથી કહે - હું તો કાંઈ દરિયો ઢંઢોળતો નથી.
છેવટે કાબર બિચારી મચ્છર પાસે ગઈ. જઈને
મચ્છરને કહે - ભાઈ મચ્છર ! હાથીના કાનમાં
પેસીશ !

મચ્છર કહે - હું તો તૈયાર જ છું !
આમ કહી મચ્છર તો ગણગણ કરતો જ્યાં
હાથીના કાનમાં પેસવા ગયો એટલે હાથી કહે -

મારા કાનમાં કોઈ પેસશો નહિ, હું દરિયો
ઢંઢોળું.

એટલે દરિયો કહે - મને કોઈ ઢંઢોળશો નહિ,
હું આગ ઓલવું.

આગ કહે - મને કોઈ ઓલવશો નહિ, હું
ધોકો બાળું.

ધોકો કહે - મને કોઈ બાળશો નહિ, હું કુત્તાને
મારું.



કુત્તો કહે - મને કોઈ મારશો નહિ, હું
ખિલ્લી કાઢું.

ખિલ્લી કહે - મને કોઈ કાઢશો નહિ, હું
ઉંદરને ખાઉં.

ઉંદર કહે - મને કોઈ ખાશો નહિ, હું રાણીનાં
લૂગડાં કાપું.

રાણી કહે - મારાં લૂગડાં કોઈ કાપશો નહિ,
હું રાજથી રિસાઉં.

રાજ કહે - મારાથી કોઈ રિસાશો નહિ, હું
સુતાર દંડું.

સુતાર કહે - મને કોઈ દંડશો નહિ, હું
લીમડો કાપું.

લીમડો કહે - મને કોઈ કાપશો નહિ, હું
કાગ ઉડાડું.

એમ કહી લીમડો એવો તો હલ્યો કે કાગડો
'કો કો' કરતો ઊડ્યો.

કાગડો જોવો 'કો કો' કરતો ઊડ્યો કે તેના
મોઢામાંથી મોતી પડી ગયું અને કાબરબાઈ
તે લઈને ઊડી ગયાં.

ગોખલામાં ગોટી ને વાર્તા કીધી ખોટી,
આંખે આવ્યા મોર ને વાર્તા કહેશું પોર.

બાળવાર્તાઓ વિશે

આ નાનકડા પુસ્તકમાં જે બાળવાર્તાઓ આપેલી છે તેમાં કળા છુપાયેલી છે, તાત્ત્વિક બોધ અદૃશ્ય રૂપે વસે છે, જનસ્વભાવનું મૂક વર્ણન છે ને મુગ્ધ બાળકોને આશુતોષ આહ્વાદ ઓતપ્રોત છે; તેથી જ શિક્ષકને તે ઉત્તમ મદદગાર છે. અનુભવી અને ઉત્સાહી શિક્ષકોને એટલી જ પ્રાર્થના છે કે આ વાર્તાઓ સુધારવા પ્રયત્ન કરશો નહિ. આ વાર્તાઓનું ધ્યાન કરો, ધ્યાનથી તદ્દાકાર થાઓ અને પછી જે તમને સ્ફૂરે તે બાળકો પાસે મૂકજો. આ વાર્તાઓ શાસ્ત્રનો સંયમ પાળતી નથી, પણ તેની અંદર એક સ્વાભાવિક સંયમ હોય છે. પાપીને ધિક્કાર્યા વગર પાપપુણ્યનો ભેદ બતાવે છે, અને સમાજસેવાના ઉચ્ચ આદર્શનો ખ્યાલ આપતાં વિશ્વવ્યાપી પ્રેમ ઉત્પન્ન કરે છે. આ વાર્તાઓ યાત્રા-ગુઓની માફક દેશાંતરમાં ફરે છે, અને જ્યાં જ્યાં જાય છે ત્યાં પ્રેમધર્મ સ્થાપિત કરે છે.

● કાકા કાલેલકર



શિક્ષક બાઈબહેનોને

હ્યો આ બાળવાર્તાઓ. તમે તે બાળકોને કહી સંભળાવજો. બાળકો હાંથે હાંથે વાર વાર તે સાંભળશે. જોજો, વાર્તાઓ સુંદર રીતે કહેજો; વાર્તા કહેવાની ઢબે કહેજો; લહેકાથી કહેજો; રસથી કહેજો. કોઈ કોઈ વાર વાર્તાઓ વાંચી પણ સંભળાવજો. જેવડાં બાળકો હોય એવી વાર્તા પસંદ કરજો. ભાઈ! એક વાત ના કરતા. વાર્તાઓ બાળકોને ગોખાવશો નહિ; તેમની પાસેથી કઢાવશો નહિ; પરીક્ષાને માટે તેમને તે ભણાવશો નહિ. તમે જાતે જ અનુભવજો કે વાર્તાઓ કેવી જદુઈ લાકડી છે. તમારે બાળકો સાથે પ્રેમ બાંધવો હોય તો વાર્તાથી પગ માંડજો. તમારે બાળકોની અભિમુખતા સાધવી હોય તો વાર્તા પણ એક સાધન છે. મોટા ખંડિત થઈને વાર્તા કહેશો નહિ; જ્ઞાન આપવા બેસશો નહિ; તટસ્થ રહીને કહેશો નહિ. વાર્તામાં તમે પોતે નાહજો અને બાળકોને નવડાવજો.

● ગિનુભાઈ



